

Nøvn

Føðingar

15. desember fingi Kamille og Gunnleif Rosenfalck Blaasvær, Aalborg, ein son. Hann vigaði 3930 gr og var 51 cm langur.

20. desember fingi Mása Andreassen og Regin Mortensen, Klaksvík, ein son. Hann var 50 cm langur og vigaði 3500 gr.

22. desember fingi Mariann og Krzyszof Maslyk, Árnafirði, ein son. Hann var 50 cm langur og vigaði 3500 gr.

29. desember fingi Gudrun Egholm og Carl Kjartan Johannesen, Argjum, ein son. Hann var 50 cm langur og vigaði 3505 gr.

29. desember fingi Hansa Amy Hammer og Kent Jensen, Aalborg, ein son. Hann var 50 cm langur og vigaði 3450 gr.

29. desember fingi Guðrun og Símun Kerá, Tórshavn, ein son. Hann var 53 cm langur og vigaði 3250 gr.

30. desember fingi Annika Zachariasen og Jóhann á Stongum, Eiði, ein son. Hann var 54 cm langur og vigaði 3460 gr.

30. desember fingi Helena og Lenni, Søldarfirði, ein son. Hann var 53 cm langur og vigaði 3750 gr.

31. desember fingi Malan Lamhauge og Christan S. Christianse, Skála, eina dóttur. Hon var 52 cm long og vigaði 3460 gr.

1. januar fingi Marianna og Jósup Davidsen, Norðoyri, eina dóttur. Hon var 52 cm long og vigaði 3550 gr.

1. januar fingi Finngerð Jensen, Kvívík, og Rúni Patursson, Kirkjubø, ein son. Hann var 56 cm langur og vigaði 4050 gr.

3. januar fingi Heidi D. Eliassen og Bartal Eliassen, Fuglafirði, ein son. Hann var 55 cm langur og vigaði 3850 gr.

3. januar fingi Marika og Kaj Skipanes, Skipanesi, eina dóttur. Hon var 50 cm long og vigaði 3015 gr.

Sólbjørn Jacobsen 75 ár

Sunnudagin 9. januar verður Sólbjørn Jacobsen í Havn 75 ár. Hann var í nógv ár stjóri á Telefonverkinum, og eisini hevur hann á ymsan annan hátt verið við til at seta dám á føroysku samfelagsmenningina.

Sólbjørn er ættaður úr Fuglafirði. Foreldrini vóru Sára fødd Johannesen og ættað úr Horni í Klaksvík og Edvard Jacobsen, sum var úr Fuglafirði. Tey fingi fimm børn, sum eru Mimi, fødd í 1928, Paula, fødd í 1931, Jancy, fødd í 1934, Sólbjørn, føddur í 1936, og Mikkjal, føddur í 1940.

Sólbjørn fór 14 ára gamal til Havnar at ganga í preliminar skúla, og eftir preliminar prógvíð helt Sólbjørn fram í skúlanum, har hann í 1954 var ein av sjei matematiskum studentum.

Sólbjørn gjørdist sivil-verkfrøðingur á Danmarks Tekniske Højskole í 1963, og so var hann í starvi hjá Telefonfabrik Automatic fram til 1968. Setningurin snúði seg serliga um at gera nýggj mátitól til automatiskar telefonskipanir. Samstundis las Sólbjørn á Handilsháskúlanum, har hann í 1967 leyk HD prógv í búskapi og fyriskipan.

Í 1968 gjørdist Sólbjørn tekniskur stjóri á Telefonverki Føroya Løgtings, sum tað tá nevndist, og í 1975 varð hann eisini forstjóri. Sólbjørn plagar onkuntið at hugleiða um umstøðurnar, sum vóru, tá ið hann fór til verka á Telefonverkinum, og hvussu stórar broytingarnar vóru tey tredivu árin, hann var á Telefonverkinum. Felagatalið var umleið 3600, inntøkan góðar fyra milliónir, og útbúnaðurin niðurslitin í 1968. Í 1990 ella áðrenn kreppuna var felagatalið 25000, inntøkurnar oman fyri 150 milliónir, og yvirskotið eftir fullar avskrivningar 42 milliónir ella 28 prosent av søluni. Í seksti árunum var talan um hall.

Sólbjørn var oddamaður fyri menningini. Tað fyrsta hjá honum var at seta seg inn í, hvussu telefonumstøðurnar vóru. Saman við einum av veteranunum í Telefonverkinum, Svend á Grundini, ferðaðist hann kring landið og lærði harvið telefonmontørar og manningarnar á bygðastøðunum at kenna. Við hesi barlastini valdi Sólbjørn at fara undir nýmótansgerðina úti á bygð og síðani at nærkast høvuðsstaðnum. Tey fyrstu árin var Sólbjørn



einsamallur verkfrøðingur, og hann helt fleiri fyrimunir vera í menningartilgongdini á bygð, har teknikarar og gravarar fingi arbeiði og mentust við praktiskum arbeiði og skipaðum skeiðum í teletøkni. Menningin var treytað av dyggum tekniskum, figgjarligum, fyrisitingarligum og lóggávuligum fyrireikingum. Hesum stóð Sólbjørn fyri, og hann segðist hava gott samstarv við bæði politiska og umsitingarliga myndugleikan.

Sólbjørn var limur í búskaparráðnum 1969-81, og hann hevði í langt skeið leiklut innan Kjølbro fyrirtøkuna og harvið í Klaksvík, hagani mamma hansara var

ættað.

Tá ið Føroyagrunnurin varð stovnaður í 1971, valdi Landsstýrið Einar Kallsberg til formann og Sólbjørn Jacobsen til nevndarlim saman við Frits Olsen og Jógvani Isaksen, sum vórðu valdir eftir tilmæli frá býráðnum í Klaksvík. Sólbjørn var nevndarlimur og okkurt skifti formaður til fyrst í 1992, tá ið hann varð valdur til formann í móðurfelagnum JFK.

Sólbjørn giftist 7. desember í 1961 við Else Gotved, sum er ættað úr Keypmannahavn og útbúgvin ergoterapeutur. Hon er fødd 10. desember í 1933. Foreldrini hjá henni vóru teknarin og fimleikaralærarin Aage Gotved og fimleikaralærarin Helle Gotved. Helle hevur skrivað nógv um fimleik og týðningin av at røra seg, og í Danmark er hon kend fyri mongu sendingarnar, sum hon hevði í Danmarks Radio. Helle hevur ofta vitjað í Føroyum.

Else og Sólbjørn Jacobsen eiga børnini Lars, føddur í 1963, Gunnvá, fødd í 1966, er í Keypmannahavn, Lisbeth er fødd í 1967, hon er talu- og hoyripedagogur.



Vinstra bakhjól stóð langt út frá síðuni

Mynd: Jens Kristian Vang

Klokkan 8.45 í morgun steðgaði ein býbussur í Havn upp, tá aksilin og leiguni á bakhjólunum brotnaðu. Býbussurin var júst komin

úr ovaru rundkoyringini við Skansan, tá bussførarin merkti at okkurt var galið.

Í síðuspeglinum sá hann, at vinstra bakhjól stóð einar

tjúgu sentimetrar úr frá síðuni og skjótt stóð bussurin stillur.

Eini 10 fólk vóru í bussinum, og tey máttu so klára

seg víðari á annan hátt. Bíðað verður nú eftir at fáa fatur á sleipibili, sum kann fáa bussin á verkstað.

Tøkk

Hjartaliga tøkk fyri sýnda samkenslu og hjálpssemi, tá góða kona mín og systir okkara

Elinborg Hendriksen

andaðist og varð jarðað.

Tøkk til tykkum øll, sum hjálptu til við jarðarferðini og ervinum. Ein serstøk tøkk til tykkum øll, ið vóru um Elinborg seinastu tíðina. Tøkk til tykkum, ið fylgdu henni til hennara seinasta hvíldarstað. Gud signi tykkum øll og gott nýggjár.

Fyri tey avvarðandi
Karl, Andreas og Pauli